



Qəşəm Nəcəfzadə

Daş

Əlimi cibimə qoyub gedirəm,
Cibimin dibini oyub gedirəm.
Bir fikrim var, yeyib doyub gedirəm,

Küçədə,
Bir balaca daşı diyirləyə-diyirləyə...

Gözümlə bir vergül atıram,
göydə oynayan bir quşa,
O vergildən sonra gəlir başqa bir quş da...
Daş sevinir,
Elə bilir bu saat onu göyə qaldıracam...
Göyden ötrü ölür daş...

Bir təpik atıram
Ayağıma dolaşan küləyə,
Küləyin ağzından
Saralmış bir yarpağı düşürməyə...

Gedirəm ayağımla
Yarpağı oynada- oynada...
Yarpaq da oynayır mənimlə
Qız nəvəm kimi hərdən qalxır başıma...

Aha, bu top kimindi?
Qapı bilib girib bir çuxurun içinə,
Təpik vururam
Topun yuxusuna,
Səksənir hardasa bir uşağın
mürgülü ayaqları.

Gedirəm işə,
Yenə daşı diyirləyə- diyirləyə,
Aşşam işdən çıxanda,
Qayıdıram o daşla,

O da qayıdır
Fikrində göyə uçmaq
Qədim bir istəyi ilə...

Şair

Əllərin cibində,
Düz Azneftin tinində,
Elə durmusan,
Gözünün ucunda bir uzaqlıq var,
Uzaqlığın ucunda bir təmizlik.
Sən getməydin şair,
Getmədin.
Səs kimi çəkilib getdi uzaqlar...

Elə dayanmısan,
Guya ki, heç zaman pərt olmamısan,
Hec kəsin önündə qırılmamısan.
Guya ki, havaya təpik atırsan,
Əslində döyürsən ayaqlarını.
Siqar yandırırısan, Azneftə tərəf,
Amma gəmirirsən dodaqlarını,
Sən getməliydin, şair,
Kim yubatdı səni?

Axı kimdi sənin şeirinə baxan?
Oxucundu səni satan düşməne.
Oxucun döyəcək səni türmədə,
Yəqin bir söyüş də qoyar axşama.
Səni oxucun öldürdü, şair
Heç kim öldürməzdi belə...

Təzə bir xəyala düşmüşəm yenə,
Köhnə xətirədən bir "Sən" düzəldim,
Toplayıb şəhərdən qırıqlarını,
Sənə çatdaq- çatdaq vətən düzəldim.
Sevərsənmi şair, vətəni bir də?

Mən bilmirəm, nədi səni saxlayan?
Havadakı bu baş nədi, ağlayan?
Ayaq nədi oynayan?
Bu qol nədi fırlanan?
Bu göz nədi dörd olan?
Əyil, şair,
İçində bir hiss var, əyəcək səni,
Başını dik tutsan, döyəcək səni,
Şair, yıxıl, heykəlin gəlir,
Əzəcək səni

O kimdi, sürətlə keçir?
-Oxucundu
Polis səni ağacın arxasına çəkir,
-Gizlən burda.
Adam özünü
adam hesab eləmir, şair,
Oxucudan gizlənmək
Olurmu?

- Mən deyirəm, gizlən,
Baxma Nəsimiyə.
Əyil, bir az da əyil, şair
Heykəlin də xeyirliyə gəlmir,
Gəlir səni əzməyə...